

رہبر معظم کی تاجیکستان کے صدر امام علی رحمان سے ملاقات

11 /Mar/ 2009

رہبر معظم انقلاب اسلامی حضرت آیت اللہ العظمیٰ خامنہ ای نے آج رات تاجیکستان کے صدر امام علی رحمان سے ملاقات میں اقتصادی تعاون کی تنظیم اکو کو بہت ہی اہم اور اچھی تنظیم قرار دیا اور اکو رکن ممالک میں موجود مختلف وسائل ، خصوصیات اور ان کے حساس محل وقوع کی طرف اشارہ کرتے ہوئے فرمایا: اس علاقائی تنظیم کو فعال اور مضبوط بنانے کے لئے تمام ظرفیتوں سے مکمل طور پر استفادہ کرنا چاہیے ۔

رہبر معظم نے ایران اور تاجیکستان کے تاریخی اور ثقافتی مشترکات منجملہ دین اسلام اور فارسی زبان کو باہمی تعاون کو فروغ دینے کے لئے اہم اور مناسب موقع قرار دیتے ہوئے فرمایا: اسلامی جمہوریہ ایران خلا ، فضا ، صنعت اور سائنس کے مختلف شعبوں میں اپنی اہم پیشرفت اور تجربات کو برادر اور دوست ممالک کو دینے کے لئے آمادہ ہے اور علاقائی پیشرفت و ترقی میں مدد فراہم کرنے کے لئے تیار ہے۔

اس ملاقات میں ایران کے صدر احمدی نژاد بھی موجود تھے تاجیکستان کے صدر نے تاجیکستان کی عوام کی طرف سے رہبر معظم کو قلبی اور گرم سلام پیش کرتے ہوئے کہا: دنیا اسلامی جمہوریہ ایران کی پیشرفت کو دیکھ رہی ہے اور ایران نے مختلف شعبوں میں اہم پیشرفت حاصل کر کے تمام مسلمانوں اور فارسی زبان لوگوں کو سرفراز و سربلند کر دیا ہے۔

جناب امام علی رحمان نے دونوں ممالک کے باہمی روابط کو مطلوب سطح پر قرار دیا اور مشترکہ منصوبوں کو عملی جامہ پہنانے کی طرف اشارہ کرتے ہوئے کہا: ہم ہمیشہ ایران کی حمایت کے امیدوار تھے اور امیدوار ہیں۔